

മുഖേന നടപ്പിലാക്കുന്ന വിവിധ പദ്ധതികൾക്കായി 15 കോടി രൂപ വകയിരുത്തിയിട്ടുണ്ട്. 1500 മത്സ്യത്തൊഴിലാളി വനിതകളെ ഉൾക്കൊള്ളിച്ചു കൊണ്ട് 300 JLG- കളെ കേരള ബാങ്കുമായി ബന്ധിപ്പിച്ച് തിരുവനന്തപുരം, കൊല്ലം, കോട്ടയം, ആലപ്പുഴ, എറണാകുളം, തൃശ്ശൂർ, കാസർഗോഡ് എന്നീ ജില്ലകളിലായി JLG project for Ensuring Livelihood Security of Fisherwomen in Kerala 3.30 കോടി രൂപയുടെ പദ്ധതി ഈ വർഷം നടപ്പിലാക്കുന്നതാണ്. 5 പേരടങ്ങുന്ന JLG- യ്ക്ക് 50,000/- രൂപ റിവോൾവിംഗ് ഫണ്ട് അനുവദിക്കുന്നതാണ്. മത്സ്യത്തൊഴിലാളി വനിതകൾക്ക് ഫിഷറീസ് വകുപ്പ് സി.ഐ.എഫ്.ടി.-യുമായി ചേർന്ന് സി.ഐ.എഫ്.ടി. മുഖേന നിർമ്മിച്ച 20 ഹൈജിനിക് റെഫ്രിജറേറ്റഡ് മൊബൈൽഫിഷ് വെന്റിംഗ് കിയോസ്കുകൾ നൽകുന്ന പദ്ധതിയിൽ 16 കിയോസ്കുകൾ നിലവിൽ നൽകിക്കഴിഞ്ഞു. കൊച്ചിൻ ഷിപ്പിയാർഡ് ലിമിറ്റഡിന്റെ CSR ഫണ്ട് ഉപയോഗിച്ച് സി.ഐ.എഫ്.ടി. മുഖേന ഈ സാമ്പത്തിക വർഷത്തിൽ 2 മത്സ്യത്തൊഴിലാളി വനിതകൾ അടങ്ങുന്ന 26 ഹൈജിനിക് റെഫ്രിജറേറ്റഡ് മൊബൈൽ ഫിഷ് വെന്റിംഗ് കിയോസ്കുകൾ വിതരണം ചെയ്യുന്നതാണ്. മത്സ്യവിപണനത്തിനായി പോകുന്ന വനിത മത്സ്യത്തൊഴിലാളികൾക്ക് സുരക്ഷിതവും ലാഭകരവുമായി യാത്ര ചെയ്യുന്നതിന് കേരള സംസ്ഥാന റോഡ് ട്രാൻസ്പോർട്ട് കോർപ്പറേഷനും ഫിഷറീസ് വകുപ്പുമായി സംയോജിച്ച് "സമുദ്ര" എന്ന പേരിൽ മൂന്ന് കെ.എസ്.ആർ.ടി.സി. ബസ് സർവ്വീസുകൾ തിരുവനന്തപുരം ജില്ലയിൽ ആരംഭിക്കുന്നതിന് തീരുമാനിച്ചിട്ടുണ്ട്.

പട്ടികജാതി-പട്ടികവർഗ്ഗക്കാർക്കായുള്ള വ്യക്തിഗത ആനുകൂല്യങ്ങൾ

25(*55) ശ്രീ. കെ. യു. ജനീഷ് കുമാർ:

ശ്രീ. സി. എച്ച്. കുഞ്ഞമ്പു:

ശ്രീമതി ഒ. എസ്. അംബിക:

ശ്രീ. എ. പ്രഭാകരൻ:

താഴെ കാണുന്ന ചോദ്യങ്ങൾക്ക് പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് പട്ടികജാതി, പട്ടിക ഗോത്രങ്ങളിൽ ഉൾപ്പെട്ടവർക്കുള്ള ക്ഷേമവികസന പദ്ധതികൾ യഥാസമയം അർഹരിലേക്കെത്തുന്നുവെന്നുറപ്പാക്കുന്നതിന് എന്തെല്ലാം സംവിധാനങ്ങളാണ് ഏർപ്പെടുത്തിയിട്ടുള്ളതെന്ന് വ്യക്തമാക്കാമോ;

(ബി) തിരുവനന്തപുരം നഗരസഭയിൽ പട്ടികജാതിയിൽപ്പെട്ടവർക്കുള്ള വ്യക്തിഗത ആനുകൂല്യം എസ്.സി. പ്രൊമോട്ടർ തട്ടിയെടുത്തതായി പറയപ്പെടുന്നു

സംഭവത്തിൽ കുറ്റക്കാരെക്കുറിച്ചെന്തെങ്കിലും നടപടിയെടുത്തിരുന്നോ; ഇത്തരത്തിലുള്ള കുറ്റക്കാരെക്കുറിച്ചെന്തെങ്കിലും മാതൃകാപരമായ നിയമനടപടി ഉറപ്പുവരുത്തുമോ;

(സി) പ്രസ്തുത സംഭവത്തിന്റെ പശ്ചാത്തലത്തിൽ പട്ടികജാതി - പട്ടിക വർഗ്ഗക്കാർക്കായുള്ള വ്യക്തിഗത ആനുകൂല്യങ്ങൾ അനർഹർ തട്ടിയെടുക്കുന്നുണ്ടോയെന്ന് പരിശോധിക്കാനാവശ്യമായ നടപടി സ്വീകരിക്കുമോ?

പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി (ശ്രീ. കെ. രാധാകൃഷ്ണൻ): (എ) വകുപ്പിന്റെ വികസന പദ്ധതികൾ ബന്ധപ്പെട്ട സർക്കാർ ഉത്തരവുകളിൽ നിഷ്കർഷിച്ചിരിക്കുന്ന മാനദണ്ഡങ്ങൾ കൃത്യമായി പാലിച്ച് ഉപഭോക്താക്കളെ തെരഞ്ഞെടുത്ത് നടപ്പാക്കിവരുന്നു. ജില്ലാ ഓഫീസർമാർ വരെയുള്ള വിവിധ തലങ്ങളിൽ അവലോകന യോഗങ്ങളിൽ പദ്ധതി നിർവ്വഹണ പുരോഗതി വിലയിരുത്തുകയും കാര്യക്ഷമമായി നടപ്പാക്കുന്നതിനുള്ള നിർദ്ദേശങ്ങൾ നിർവ്വഹണ ഉദ്യോഗസ്ഥർക്ക് നൽകുകയും ചെയ്യുന്നു. വകുപ്പിന്റെ ആഭ്യന്തര ഓഡിറ്റ് വിഭാഗം വകുപ്പ് നടപ്പാക്കുന്ന എല്ലാ ക്ഷേമപദ്ധതികളും വിശദമായി പരിശോധിക്കുകയും ന്യൂനത പരിഹരണം നടത്തുകയും ചെയ്തുവരുന്നു. ഓഡിറ്റ് വിഭാഗം യഥാകാലങ്ങളിൽ സമർപ്പിക്കുന്ന റിപ്പോർട്ടിലെ ശുപാർശകളുടെ അടിസ്ഥാനത്തിൽ തുടർനടപടികൾ സ്വീകരിക്കുന്നുണ്ട്. പട്ടികവർഗ്ഗ വിഭാഗത്തിനായി നടപ്പിലാക്കുന്ന പദ്ധതികളുടെ പുരോഗതി വിലയിരുത്തുന്നതിന് ജില്ലാ മോണിറ്ററിംഗ് കമ്മിറ്റികൾ നിലവിലുണ്ട്. സംസ്ഥാനതലത്തിൽ ബഹു. മുഖ്യമന്ത്രി, വകുപ്പുമന്ത്രി, ചീഫ് സെക്രട്ടറി, പ്രിൻസിപ്പൽ സെക്രട്ടറി, വകുപ്പ് ഡയറക്ടർ എന്നിവരുടെ അദ്ധ്യക്ഷതയിലും പദ്ധതികളുടെ പുരോഗതി വിലയിരുത്തി വരുന്നു. സോഷ്യൽ ഓഡിറ്റിംഗിനുള്ള സാധ്യതയും പരിശോധിച്ചുവരികയാണ്.

(ബി) തിരുവനന്തപുരം നഗരസഭയിൽ നടന്ന സാമ്പത്തിക ക്രമക്കേടുകളുമായി ബന്ധപ്പെട്ട് പ്രസ്തുത ഓഫീസിലെ സീനിയർ ക്ലർക്കുമാരായ ശ്രീ. രാഹുൽ ആർ.യു., ശ്രീമതി പൂർണ്ണിമ ബി. പി. എന്നിവരെ അന്വേഷണ വിധേയമായി സസ്പെന്റ് ചെയ്തിട്ടുണ്ട്. ക്രമക്കേട് നടന്ന കാലയളവിൽ തിരുവനന്തപുരം കോർപ്പറേഷനിൽ പട്ടികജാതി വികസന ഓഫീസർമാരായി സേവനമനുഷ്ഠിച്ചിരുന്ന ശ്രീ. എസ്. ആർ. മനോജ്, ശ്രീ. പ്രജിത്ത് ലാൽ എസ്. എന്നിവരെയും അന്വേഷണ വിധേയമായി സർവ്വീസിൽനിന്നും സസ്പെന്റ് ചെയ്തിട്ടുണ്ട്. ക്രമക്കേടുകളിൽ പങ്കുണ്ടെന്ന് കരുതുന്ന 3 എസ്. സി. പ്രൊമോട്ടർമാരെ സേവനത്തിൽനിന്നും നീക്കം ചെയ്തിട്ടുണ്ട്. സംഭവവുമായി ബന്ധപ്പെട്ട് എഫ്.ഐ.ആർ. രജിസ്റ്റർ ചെയ്ത് പോലീസ് അന്വേഷണം ആരംഭിച്ചിട്ടുണ്ട്. ടി വിഷയത്തിന്മേൽ സമഗ്രമായ അന്വേഷണം നടത്തുന്നതിനായി വി.ജി-ഡി4/13/2021/വി.ജി. പ്രകാരം വിജിലൻസ് വകുപ്പിനെ ചുമതലപ്പെടുത്തിയിട്ടുണ്ട്.

(സി) വകുപ്പുതല ഓഡിറ്റ് പരിശോധനയിലൂടെയും വകുപ്പുതല അന്വേഷണങ്ങളിലൂടെയും പദ്ധതി നിർവ്വഹണത്തിലെ ക്രമക്കേടുകൾ കണ്ടെത്തി കർശനമായ മേൽനടപടികൾ സ്വീകരിച്ചുവരുന്നു. പദ്ധതി നിർവ്വഹണവുമായി ബന്ധപ്പെട്ട സോഫ്റ്റ്‌വെയർ ദുരുപയോഗ സാധ്യത ഒഴിവാക്കുന്നതിനായുള്ള നടപടികൾ പട്ടികജാതി വികസന വകുപ്പും ധനകാര്യ വകുപ്പും സ്വീകരിച്ചു വരുന്നു. ഓരോ ഉദ്യോഗസ്ഥത്തിലും അനുവദിക്കപ്പെട്ടിട്ടുള്ള User ID -യും Password-ഉം ബന്ധപ്പെട്ട ഉദ്യോഗസ്ഥർ തന്നെ കൈകാര്യം ചെയ്യേണ്ടതും ആയത് മേലധികാരികൾ പരിശോധിക്കേണ്ടതാണെന്നുള്ള കർശന നിർദ്ദേശം വകുപ്പിന്റെ കീഴിലുള്ള എല്ലാ ഓഫീസുകളിലും നൽകിയിട്ടുണ്ട്.

പട്ടികഗോത്ര വിഭാഗങ്ങൾക്കായുള്ള ക്ഷേമ പദ്ധതികൾ

26(*56) ശ്രീ. കെ. എം. സച്ചിൻദേവ്:

ശ്രീ. ടി. പി. രാമകൃഷ്ണൻ:

ശ്രീ. ഒ. ആർ. കേള:

ശ്രീ. ഡി. കെ. മുരളി: താഴെ കാണുന്ന ചോദ്യങ്ങൾക്ക് പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ പട്ടികഗോത്രവർഗ്ഗ വിഭാഗങ്ങളുടെ പരിരക്ഷയും ജീവിത സാഹചര്യങ്ങളും മെച്ചപ്പെടുത്തുന്നതിനുവേണ്ടി കഴിഞ്ഞ സർക്കാരിന്റെ കാലത്ത് നടപ്പിലാക്കിയ പദ്ധതികളുടെ പുരോഗതി അറിയിക്കാമോ;

(ബി) സർക്കാരിന്റെ പ്രായോഗികമായ ഇടപെടലിലും പട്ടിക ഗോത്ര വിഭാഗങ്ങളിലെ സ്ത്രീകൾക്കിടയിലുണ്ടായ സാമൂഹ്യമാറ്റങ്ങൾ എന്തെല്ലാമാണെന്ന വിലയിരുത്തൽ നടത്തിയിട്ടുണ്ടോ;

(സി) പട്ടിക ഗോത്രവർഗ്ഗത്തിൽപ്പെട്ട ജനവിഭാഗങ്ങളെ സമൂഹത്തിന്റെ മുഖ്യധാരയിൽ എത്തിക്കുന്നതിനുള്ള എന്തെല്ലാം പദ്ധതികളാണ് സർക്കാർ ആസൂത്രണം ചെയ്തുവരുന്നതെന്ന് വ്യക്തമാക്കാമോ?

പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി (ശ്രീ. കെ. രാധാകൃഷ്ണൻ): (എ) സംസ്ഥാനത്തെ പട്ടികഗോത്രവർഗ്ഗ വിഭാഗങ്ങളുടെ പരിരക്ഷയും ജീവിത സാഹചര്യങ്ങളും മെച്ചപ്പെടുത്തുന്നതിനുവേണ്ടി കഴിഞ്ഞ സർക്കാരിന്റെ കാലത്ത് വിവിധങ്ങളായ പദ്ധതികൾ നടപ്പിലാക്കിയിട്ടുണ്ട്. പ്രധാനപ്പെട്ട പദ്ധതികൾ ചുവടെ ചേർക്കുന്നു.

- 1) സാമൂഹ്യപഠനമുറി
- 2) ഗോത്രബന്ധു
- 3) മോഡൽ റസിഡൻഷ്യൽ സ്കൂളുകളുടെ നവീകരണം
- 4) പ്രിമെട്രിക്/പോസ്റ്റ്മെട്രിക് ഹോസ്റ്റലുകളുടെ നവീകരണം